

---

Bu tədbirlər çərçivəsində Bakıda karate, Qubada taekvondo, Biləsuvarada boks üzrə zona yarışları keçirilib.

Hövsan Olimpiya İdman Kompleksində keçirilən zona yarışında Bakı şəhəri üzrə 300 nəfərdən artıq idmançı karatenin Şotokan və Qocyu-ryu növü üzrə mübarizə aparıb. Şotokan növü üzrə komanda hesabında 1-ci yeri Nəsimi, 2-ci yeri Xətai, 3-cü yeri Səbail, Qocyu-ryu növü 1-ci yeri Nizami, 2-ci yeri Xətai, 3-cü yeri Qaradağ rayonunun komandaları tutub.

Quba rayonunda isə taekvondo idman növü üzrə zona yarışları keçirilib. Quba Olimpiya İdman Kompleksində baş tutan yarışda Quba, Qusar, Xaçmaz, Şabran, Siyəzən, Xızı, Abşeron rayonlarının və Sumqayıt şəhərinin komandaları təmsil olunub. Yarışda oğlan və qızlardan ibarət komandalar 9 çəki dərəcəsində mübarizə aparıblar.

Komanda hesabında qızlar arasında 1-ci yeri Qusar, 2-ci yeri Quba rayonlarının, 3-cü yeri Sumqayıt şəhərinin, oğlanlar arasında 1-ci yeri Quba rayonunun, 2-ci yeri Sumqayıt şəhərinin, 3-cü yeri Qusar rayonunun komandaları tutublar.

Biləsuvar rayonunda isə boks idman növü üzrə zona yarışlarına start verilib. Biləsuvar Olimpiya İdman Kompleksində keçirilən zona yarışında Biləsuvar, Masallı, Lənkəran, Astara, Cəlilabad və Neftçala rayonlarının komandaları iştirak edib. Yarışda idmançılar 34-54 kq çəki dərəcələrində mübarizə aparıblar. Komanda hesabında 1-ci yeri Cəlilabad, 2-ci yeri Neftçala, 3-cü yeri Biləsuvar rayonlarının komandaları tutublar.

Zona yarışlarının qalibləri Təhsil Nazirliyinin diplom və medalları ilə mükafatlandırılıb.